

اسلام میں تعلیم نسواں

مولانا نایاب حسن قاسمی

شیخ الہند اکیڈمی، دارالعلوم دیوبند

اور موجودہ مخلوط نظام تعلیم (پہلی قسط)

اسلام میں علم کی اہمیت

بلاشبہ علم انسان کو شرافت و کرامت اور دارین کی سعادت سے بہرہ مند کرنے کا ایک خدائی ذریعہ، دیگر بے شمار مخلوقات خداوندی سے اُسے ممیز کرنے کی ساحرانہ کلید اور رب الارباب کی طرف سے عطا کردہ خلقی اور فطری برتری میں چار چاند لگانے کا اہم سبب ہے، بلکہ واقعہ یہ ہے کہ مقصد تخلیق انسانی تک رسائی علم ہی کے ذریعے ممکن ہے۔ نیز علم ہی کی بدولت انسان نے سنگلاخ وادیوں، چٹیل میدانوں اور زمینوں کو مرغزاری عطا کی ہے، سمندر کی تہوں سے لاقعد معدنیات کے بے انتہا ذخائر نکالے ہیں اور آسمان کی بے پایاں وسعتوں کو چیر کر تحقیق و اکتشاف کے نت نئے پرچم لہرائے ہیں، بلکہ مختصر تعبیر میں کہا جاسکتا ہے کہ دنیا میں رونما ہونے والے تمام ترمخیر العقول کارنامے علم ہی کے شرمندہ احسان ہیں۔

یہی وجہ ہے کہ اسلام نے بھی اپنے ظہور کے اول دن ہی پیغمبر اسلام پر ”إِقْرَأْ“ کے خدائی حکم کے القاء کے ذریعہ جہالت اور لاعلمی کی گھٹا ٹوپ تاریکیوں میں دہشت بہ دامان کھڑی ہوئی انسانیت کے قلوب میں علم کی عظمت و اہمیت کو جاگزیں کیا اور خدائے لایزال کی طرف سے نبی اکرم ﷺ کو دینے گئے عظیم الشان علمی معجزے ”قرآن مقدس“ میں بار بار علم کے ذکر، اہل علم اور علم سے نا آشنا لوگوں کے درمیان فرق کے بیان اور جگہ جگہ حصول علم کی ترغیب و تشویق کے ذریعے اس کی قدر و منزلت کو اور سوا کر دیا، چنانچہ ”المعجم المفہرس لألفاظ القرآن الکریم“ کے مطابق قرآن کریم میں علم کا ذکر اسی بار اور علم سے مشتق شدہ الفاظ کا ذکر سیکڑوں دفعہ آیا ہے، اسی طرح عقل کی جگہ ”الْبَاب“ (جمع بُت) کا تذکرہ سولہ دفعہ اور ”نُهْی“ (جمع نہیہ) کا تذکرہ دوبار آیا ہے، پھر ”عقل“ کے مصدر سے نکلے ہوئے الفاظ اٹھارہ جگہ اور ”فقه“ سے نکلنے والے الفاظ اکیس مرتبہ مذکور ہوئے ہیں۔ لفظ ”حکمت“ کا ذکر بیس دفعہ اور ”برہان“ کا تذکرہ سات دفعہ ہوا ہے، علم و فکر سے متعلق صیغے مثلاً: ”دیکھو“ ”غور کرو“ وغیرہ، یہ سب ان پر مستزاد ہیں۔

قرآن کریم کے بعد اسلام میں سب سے مستند، معتبر اور معتمد علیہ لٹریچر (LITERATURE) احادیثِ نبویہ کا وہ عظیم الشان ذخیرہ ہے، جسے امت کے باکمال جیالوں نے اپنے اپنے عہد میں انتہائی دقتِ نظری، دیدہ ریزی اور جگرکاری کے ساتھ اکٹھا کرنے کا ناقابلِ فراموش کارنامہ انجام دیا ہے۔ جب ہم اس عظیم الشان ذخیرے کا مطالعہ کرتے ہیں، تو ہمیں قدم قدم پر نبوی زبانِ مقدس علم کی فضیلت، حاملینِ علم کی فضیلت اور اس کے حصول کی تحریص و تحریض میں سرگرم نظر آتی ہے، چنانچہ تقریباً تمام کتبِ حدیث میں علم سے متعلق احادیث کو علیحدہ ابواب قائم کر کے بیان کرنے سے خصوصی اعتنا برتا گیا ہے۔

مُشتے نمونہ از خروارے

چنانچہ امام بخاریؒ کی صحیح میں ابوابِ وحی و ایمان کے بعد ”کتاب العلم“ کے عنوان کے تحت ابواب میں حافظ الدین ابن حجر عسقلانیؒ کے بقول چھپاسی مرفوع حدیثیں (مکررات کو وضع کر کے) اور بانیس آثارِ صحابہؓ و تابعینؓ ہیں، اسی طرح صحاحِ ستہ کی دیگر کتب اور ”موطا مالک“ میں بھی علم کا علیحدہ اور مستقل باب ہے۔ ”مسند امام احمد بن حنبلؒ“ کی ترتیب سے متعلق کتاب ”النصح الربانی“ میں علم سے متعلق اکیاسی احادیث ہیں۔ حافظ نور الدین ہاشمیؒ کی ”مجمع الزوائد“ میں علم کے موضوع پر احادیثِ بیاسی صفحات میں پھیلی ہوئی ہیں۔ ”مستدرک حاکم“ میں علم سے متعلق حدیثیں چوالیس صفحات میں ہیں۔ مشہور ناقدِ حدیث اور حلیلِ القدر محدث حافظ منذریؒ کی ”الترغیب والترہیب“ میں علم کے تعلق سے چودہ احادیث ہیں اور علامہ محمد بن سلیمانؒ کی ”مجمع الزوائد“ میں صرف علم کے حوالے سے ایک سو چھون حدیثیں بیان کی گئی ہیں۔

اسلام میں تعلیمِ انات کی اہمیت

یہ بھی حقیقت ہے کہ کسی بھی قوم کو مجموعی طور پر دین سے روشناس کرانے، تہذیب و ثقافت سے بہرہ ور کرنے اور خصائلِ فاضلہ و شائِلِ جمیلہ سے مٹلی و مزین کرنے میں اس قوم کی خواتین کا اہم، بلکہ مرکزی اور اساسی کردار ہوتا ہے اور قوم کے نو نہالوں کی صحیح اُٹھان اور صالح نشو و نما میں ان کی ماؤں کا اہم رول ہوتا ہے۔ اسی وجہ سے کہا گیا ہے کہ مہدِ مادرِ بچے کی اولین تربیت گاہ ہوتی ہے، اس لئے شروع ہی سے اسلام نے جس طرح مردوں کے لئے تعلیم کی تمام تر راہیں روا رکھی ہیں، ان کو ہر قسم کے مفید علم کے حصول کی نہ صرف آزادی دی ہے، بلکہ اس پر ان کی حوصلہ افزائی بھی کی ہے، جس کے نتیجے میں قرنِ اول سے لے کر تاحال ایک سے بڑھ کر ایک کج کلاہِ علم و فن اور تاجورِ فکر و تحقیق پیدا ہوتے رہے اور زمانہ ان کے علوم بے پناہ کی ضیا پاشیوں سے مستنیر و مستنضیض ہوتا رہا۔ بالکل اسی طرح اس دینِ حنیف نے خواتین کو بھی تمدنی، معاشرتی اور ملکی حقوق کے بہ تمام و کمال عطا کرنے کے ساتھ ساتھ تعلیمی حقوق بھی اس کی صنف کا لحاظ کرتے ہوئے مکمل طور پر دیئے، چنانچہ ہر دور میں مردوں کے شانہ بہ شانہ دخترانِ اسلام میں ایسی باکمال خواتین بھی جنم لیتی

نزول بلا ہلاکت کے لئے نہیں، بلکہ امتحان کے لئے ہوتا ہے۔ (امام جعفرؑ)

رہیں، جنہوں نے اطاعت گزار بیٹی، وفا شعار بیوی اور سرپا شفت بہن کا کردار نبھانے کے ساتھ ساتھ دنیا میں اپنے علم و فضل کا ڈنکا بجایا اور ان کے دم سے تحقیق و تدقیق کے لاتعداد خرم آباد ہوئے۔

خواتین کی تعلیم سے متعلق روایات

۱:..... نبی پاک ﷺ کا ارشاد ہے:

”ثلاثة لهم أجران: رجل من أهل الكتاب آمن بنبيه، وآمن بمحمد، والعبد

المملوك إذا أدى حق الله، وحق مولاه، ورجل له أمة، فأدبها فأحسن

تأديبها، وعلمها، فأحسن تعليمها، ثم أعتقها، فتنزوها، فله أجران“۔ (۱)

اس حدیث کے آخری جزء کی شرح میں ملا علی قاریؒ لکھتے ہیں کہ: ”یہ حکم صرف باندی کے لئے نہیں ہے، بلکہ اپنی اولاد اور عام لڑکیوں کے لئے بھی یہی حکم ہے“۔ (۲)

۲:..... ایک صحابیہ حضرت شفاء بنت عدویہؓ تعلیم یافتہ خاتون تھیں، آپ ﷺ نے ان سے فرمایا کہ: ”تم نے جس طرح حفصہؓ کو ”نملہ“ (پھوڑے) کا رقیہ سکھایا ہے، اسی طرح لکھنا بھی سکھا دو“۔

۳:..... نبی پاک ﷺ خود بھی عورتوں کی تعلیم کا اہتمام فرماتے تھے، اور ان کی خواہش پر آپ ﷺ نے باضابطہ ان کے لئے ایک دن مقرر کر دیا تھا، حضرت ابوسعید خدریؓ کی روایت ہے:

”قالت النساء للنبي ﷺ: ”غلبنا عليك الرجال، فاجعل لنا يوما من

نفسك، فوعدهن يوما لقيهن فيه، فوعظهن، وأمرهن“۔ (۳)

۴:..... حضرت اسماء بنت یزید بن اسکن انصاریہؓ بڑی متدین اور سمجھدار خاتون تھیں۔ انہیں ایک دفعہ عورتوں نے اپنی طرف سے ترجمان بنا کر آپ ﷺ کے پاس بھیجا کہ آپ ﷺ سے دریافت کریں کہ: ”اللہ نے آپ ﷺ کو مرد و عورت ہر دو کی رہنمائی کے لئے مبعوث فرمایا ہے، چنانچہ ہم آپ پر ایمان لائے اور آپ ﷺ کی اتباع کی، مگر ہم عورتیں پردہ نشیں ہیں، گھروں میں رہنا ہوتا ہے، ہم حتی الوسع اپنے مردوں کی ہر خواہش پوری کرتی ہیں، ان کی اولاد کی پرورش و پرداخت ہمارے ذمے ہوتی ہے، ادھر مرد مسجدوں میں باجماعت نماز ادا کرتے ہیں، جہاد میں شریک ہوتے ہیں، جس کی بنا پر انہیں بہت زیادہ ثواب حاصل ہوتا ہے، لیکن ہم عورتیں ان کے زمانہ غیبیہ بت میں ان کے اموال و اولاد کی حفاظت کرتی ہیں۔ اللہ کے رسول! کیا ان صورتوں میں ہم بھی اجر و ثواب میں مردوں کی ہمسرہ ہو سکتی ہیں؟“ آپ ﷺ نے حضرت اسماءؓ کی بصیرت و فروز تقریر سن کر صحابہؓ کی طرف رخ کیا اور ان سے پوچھا: ”اسماءؓ سے پہلے تم نے دین کے متعلق کسی عورت سے اتنا عمدہ سوال سنا ہے؟“ صحابہؓ نے نفی میں جواب دیا، اس کے بعد آپ ﷺ نے حضرت اسماءؓ سے فرمایا کہ: ”جاؤ اور ان عورتوں سے کہہ دو کہ: ”إن حسن تبعل إحداكن لزوجهها، وطلبها مرضاته، واتباعها موافقته، تعدل ذلك كله“۔ (۴) آپ ﷺ کی زبان مبارک سے یہ عظیم خوش خبری سن کر حضرت اسماءؓ کا دل

بلا کے سبب سے حق تعالیٰ کی طرف سے روگردان مت ہو کہ وہ اس میں تیری آزمائش فرماتا ہے۔ (جیلانی)

بلیوں اچھلنے لگا اور تکبیر و تہلیل کہتی ہوئیں واپس گئیں اور دیگر عورتوں کو بھی جا کر سنایا۔

تاریخ اسلامی کی ان چند جھلکیوں سے بہ خوبی معلوم ہو جاتا ہے کہ آپ ﷺ کے زمانے میں عورتوں کے اندر حصول علم کے تئیں کس قدر شوق اور جذبہ بے پایاں پایا جاتا تھا اور آپ ﷺ بھی ان کے شوق طلب اور ذوق جستجو کی قدر کرتے ہوئے ان کی تعلیم و تربیت کا کتنا اہتمام فرماتے تھے۔

تعلیم و تربیت کے عمومی ماحول کا اثر

تعلیم و تربیت کے اسی عمومی ماحول کا اثر ہے کہ جماعت صحابیاتؓ میں بلند پایہ اہل علم خواتین کے ذکر جمیل سے آج تاریخ اسلام کا ورق ورق درخشاں و تاباں ہے، چنانچہ یہ امر محقق ہے کہ امہات المؤمنینؓ میں حضرت عائشہؓ و حضرت ام سلمہؓ فقہ و حدیث و تفسیر میں رتبہ بلند رکھنے کے ساتھ ساتھ تحقیق و درایت کے میدان کی بھی شہ سوار تھیں۔ (۵) حضرت ام سلمہؓ کی صاحبزادی زینب بنت ابوسلمہؓ جو آپ ﷺ کی پروردہ تھیں، ان کے بارے میں تاریخ کا بیان ہے کہ:

”كانت أفضه نساء أهل زمانها“ (۶)

حضرت ام الدرداء الکبریٰؓ اعلیٰ درجے کی فقیہ اور عالمہ صحابیہ تھیں۔ (۷)

حضرت سمرہ بنت نہیک اسدیہؓ کے بارے میں لکھا ہے کہ: ”وہ زبردست عالمہ تھیں، عمر دراز پائی، بازاروں میں جا کر امر بالمعروف اور نہی عن المنکر کیا کرتی تھیں اور لوگوں کو ان کی بے راہ روی پر کوڑوں سے مارتی تھیں۔“ (۸)

پھر یہ زریں سلسلہ دور صحابیاتؓ تک ہی محدود نہیں رہا، بلکہ تابعیاتؓ اور بعد کی خواتین کے زمانوں میں بھی ہمیں اس طبقے میں بڑی بڑی عالمہ، زاہدہ اور امت کی محسنہ و باکمال خواتین ملتی ہیں، چنانچہ مشہور تابعی، حدیث اور فن تعبیر الروایا کے مستند امام حضرت محمد بن سیرینؒ کی بہن حفصہؓ نے صرف بارہ سال کی عمر میں قرآن کریم کو معنی و مفہوم کے ساتھ حفظ کر لیا تھا۔ (۹) یہ فن تجوید و قراءت میں مقام امامت کو پہنچی ہوئی تھیں، چنانچہ حضرت ابن سیرینؒ کو جب تجوید کے کسی مسئلے میں شبہ ہوتا، تو شاگردوں کو اپنی بہن سے رجوع کرنے کا مشورہ دیتے۔ (۱۰)

نفسیہ جو حسن بن زید بن حسن بن علیؓ بن ابی طالب کی صاحبزادی اور حضرت اسحاق بن جعفرؒ کی اہلیہ تھیں، انہیں تفسیر و حدیث کے علاوہ دیگر علوم میں بھی درک حاصل تھا۔ ان کے علم سے خواتین کے ساتھ ساتھ مردوں کی بھی معتد بہ تعداد نے سیرابی حاصل کی، ان کا لقب ”نفیسة العلم والمعرفة“ پڑ گیا تھا، حضرت امام شافعیؒ جیسے رفیع القدر اہل علم دینی مسائل پر ان سے تبادلہ خیال کرتے تھے۔ (۱۱)

اُف....! یہ اہل کلیسا کا نظام تعلیم

مذکورہ حقائق سے یہ بات تو اہل علم و شہادت ہو جاتی ہے کہ اسلام جس طرح صنف لطیف کو دیگر حقوق

بلا کے لئے چادر بنا، اللہ اور رسول کی محبت فقر و فاقہ اور بلا سے ملی جلی ہوتی ہے۔ (جیلانی)

بخشنے میں بالکل عادلانہ، بلکہ فیاضانہ مزاج رکھتا ہے، ویسے ہی اس کے تعلیمی حقوق کو نہ صرف تسلیم کرتا ہے، بلکہ عملی سطح پر انہیں عطا کرنے کا بھی حد سے زیادہ اہتمام کرتا ہے۔

لیکن جہاں تک بات ہے خواتین کے موجودہ نظام تعلیم کی جسے (Co-Education) سے یاد کیا جاتا ہے، جو مغرب سے درآمد (import) کردہ ہے اور جو دراصل مغرب کی فکر گستاخ کا عکاس، خاتون مشرق کو لیلائے مغرب کی طرح ہوس پیشہ نگاہوں کی لذت اندوزی کا سامان بنانے کی ہمہ گیر اور گھناؤنی سازش اور اس کی چادر عصمت و عفت کو تار تار کرنے کی شیطانی چال ہے۔ اس کی مذہب اسلام تو کبھی بھی حوصلہ افزائی نہیں کر سکتا، نیز عقل دانا بھی اس سے پناہ مانگتی ہوئی نظر آتی ہے۔

مخلوط تعلیم..... ایک ہمہ گیر جائزہ

مخلوط تعلیم کے حوالے سے دو پہلو نہایت ہی توجہ اور انتہائی سنجیدگی سے غور کرنے کی دعوت دیتے ہیں:

۱..... یہ کہ لڑکوں اور لڑکیوں کا نصاب تعلیم ایک ہونا چاہئے یا جداگانہ؟

۲..... لڑکے اور لڑکیوں کی تعلیم ایک ساتھ ہونی چاہئے یا الگ الگ؟

جہاں تک نصاب تعلیم کی بات ہے، تو اگرچہ کچھ امور ایسے ہیں، جو دونوں کے مابین مشترک ہیں اور ان کا نصاب لڑکوں اور لڑکیوں کے لئے یکساں رکھا جاسکتا ہے، مثلاً: زبان و ادب، تاریخ، معلومات عامہ (General knowledge) جغرافیہ، ریاضی، جنرل سائنس اور سماجی علوم (Social science) وغیرہ، لیکن کچھ مضامین ایسے ہیں جن میں لڑکوں اور لڑکیوں کے درمیان فرق کرنا ہوگا، مثلاً: انجینئرنگ کے بہت سے شعبے، عسکری تعلیم، اور ٹیکنیکل تعلیم، کیوں کہ ان کی لڑکیوں کو قطعاً ضرورت نہیں۔ البتہ میڈیکل تعلیم کا اچھا خاصا حصہ خواتین سے متعلق ہے، اس لئے ”امراض نسوان“ زمانے سے طب کا مستقل موضوع رہا ہے، یہ لڑکیوں کے لئے نہایت ضروری ہے۔ اسی طرح لڑکیوں کی تعلیم میں امور خانہ داری کی تربیت بھی شامل ہونی چاہئے، کہ یہ ان کی معاشرتی زندگی میں انتہائی اہمیت رکھتی ہے۔ سلائی، کڑھائی، پکوان کے مختلف اصول اور بچوں کی پرورش کے طریقے بھی ان کے نصاب تعلیم کا حصہ ہونے چاہئیں، ان سے نہ صرف لڑکیاں گھریلو زندگی میں بہتر طور پر متوقع رول ادا کر سکتی ہیں، بلکہ ازدواجی زندگی کی خوش گواری، اہل خاندان کی ہر دل عزیز کی اور مشکل اور غیر متوقع صورت حال میں اپنی کفالت کے لئے یہ آج بھی بہترین وسائل ہیں۔ ساتھ ہی لڑکیوں کے لئے ان کے حسب حال آداب معاشرت کی تعلیم بھی ضروری ہے، کیوں کہ ایک لڑکی اگر بہترین ماں اور فرماں بردار بیوی نہ بن سکے تو سماج کو اس سے کوئی فائدہ نہیں۔ یہی وجہ ہے کہ آپ ﷺ نے (جیسا کہ ذکر ہوا) عورتوں کی تذکیر کے لئے علیحدہ دن مقرر فرمادیا تھا، جس میں عورتیں جمع ہوتیں اور آپ ﷺ انہیں ان کے حسب حال نصیحت فرماتے، چنانچہ ایک دفعہ آپ ﷺ نے فرمایا کہ: ”خواتین کی دل بہلائی کا بہترین مشغلہ سوت کا تنا ہے“ (۱۲) کیوں کہ سوت کا تنا اس زمانے میں ایک گھریلو صنعت تھی، بلکہ آج سے نصف صدی پیشتر تک بھی بہت سے گھرانوں کا گزراں معیشت اسی پر تھا۔

غور کیجئے کہ جب قدرت نے مردوں اور عورتوں میں تخلیقی اعتبار سے فرق رکھا ہے، اعضاء کی ساخت میں فرق، رنگ و روپ میں فرق، قوائے جسمانی میں فرق، مزاج و مذاق، حتیٰ کہ دونوں کی پسند اور ناپسند میں بھی تفاوت ہے، پھر اسی طرح افزائش نسل اور اولاد کی تربیت میں بھی دونوں کے کردار مختلف ہیں، تو یہ کیوں کر ممکن ہو سکتا ہے کہ معاشرے میں دونوں کے فرائض اور ذمہ داریاں بھی الگ الگ نہ ہوں؟ اور جب دونوں کی ذمہ داریاں علیحدہ ٹھہریں، تو ضروری ہے کہ اسی نسبت سے دونوں کے تعلیمی و تربیتی مضامین بھی ایک دوسرے سے مختلف ہوں۔ اگر تعلیمی نصاب میں دونوں کے فطری اختلاف کو ملحوظ نہ رکھا جائے اور تعلیم کے تمام شعبوں میں دونوں صنفوں کو ایک ہی قسم کے مضامین پڑھائے جائیں، تو جہاں یہ طریقہ تعلیم انسانی معاشرے پر منفی اثر ڈالے گا، وہیں خود عورت کے عورت پن کے رخصت ہونے کا بھی انتہائی منحوس سبب ہوگا، لہذا صنف نازک کی فطری نزاکت کے لئے یہی زیب دیتا ہے کہ وہ وہی علوم حاصل کرے، جو اسے زمرہ نسواں ہی میں رکھیں اور اس کے فطری تشخص کی محافظت کریں، نہ کہ وہ ایسے علوم کی دل دادہ ہو جائے، جو اسے زن سے نازن بنا دیں۔

قرآن کریم میں اللہ تبارک و تعالیٰ کا ارشاد ہے:

”وَلَا تَتَمَنَّوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ ۚ لِلرِّجَالِ نَصِيبٌ مِّمَّا كَتَبُوا وَلِلنِّسَاءِ نَصِيبٌ مِّمَّا كَتَبْنَ وَاسْأَلُوا اللَّهَ مِنْ فَضْلِهِ ۚ إِنَّ اللَّهَ كَانَ بِكُلِّ شَيْءٍ عَلِيمًا“۔ (۱۳)

ترجمہ: ”اللہ تعالیٰ نے تم میں سے ایک دوسرے کو جو (فطری) برتری عطا فرمائی ہے، اس کی تمناء مت کرو! مردوں کے لئے ان کے اعمال میں حصہ ہے اور عورتوں کے لئے ان کے اعمال میں اور اللہ تعالیٰ سے اس کا فضل و کرم مانگتے رہو، بے شک اللہ ہر چیز سے واقف ہے۔“

یہ آیت دراصل معاشرتی زندگی کے آداب کے حوالے سے آپ زہر سے لکھنے کے قابل ہے، اس میں یہ حقیقت سمجھائی گئی ہے کہ اللہ نے انسانی سماج کو اختلاف اور رنگارنگی پر پیدا کیا ہے، کسی بات میں مردوں کو فوقیت حاصل ہے، تو کسی معاملے میں وہ عورتوں کے تعاون کا دست نگر ہے۔ قدرت نے جو کام جس کے سپرد کیا ہے، اس کے لئے وہی بہتر اور اسی کو بجالانا اس کی خوش بختی ہے، کیوں کہ خالق سے بڑھ کر کوئی اور مخلوق کی ضرورت اور فطرت و صلاحیت سے واقف نہیں ہو سکتا۔ یہ مغربی ہوس کاروں کی خود غرضی اور دنائت ہے کہ انہوں نے عورتوں سے ”حق مادری“ بھی وصول کیا اور ”فرائض پدری“ کے ادا کرنے پر بھی ان بے چاریوں کو مجبور کیا، پھر جب انہوں نے اپنی ذمہ داری کا بوجھ عورتوں پر لادنے کی ٹھان لی، تو ایسا نظام تعلیم وضع کیا، جس میں عورتوں کو مرد بنانے کی پوری صلاحیت موجود ہو۔ پیغمبر اسلام ﷺ نے خوب ارشاد فرمایا کہ: ”تین افراد ایسے ہیں، جو کبھی جنت میں داخل نہ ہوں گے“ اور ان تینوں میں سے ایک کا ذکر کرتے ہوئے فرمایا: ”المرجلة من النساء“ (۱۴) یعنی ”عورتوں میں سے مرد“۔ دریافت کیا گیا: ”عورتوں میں سے مرد سے کون لوگ مراد

اگر ہم اپنی بلاؤں کا تبادلہ کر سکتے ہوتے تو ہر شخص اپنی پہلی مصیبت کو غنیمت جانتا۔ (سقراط)

ہیں؟“ تو آپ ﷺ نے فرمایا: ”وہ عورتیں، جو مردوں کی مماثلت اختیار کریں“ جیسا کہ بخاری کی روایت ہے: ”والمتشبهات من النساء بالرجال“، (۱۵) علماء نے ایسی عورتوں کو جو مردوں والی تعلیم و تربیت اختیار کرتی اور پھر عملی زندگی میں مردوں کی ہم صف ہونا چاہتی ہیں، اسی وعید کا مصداق قرار دیا ہے۔

فرنگی نظام تعلیم پر اقبالؒ اور اکبرؒ کی تشویش

بیسویں صدی کے عظیم مفکر و فلسفی، سوز دروں سے سرشار، اسرارِ خودی و رموزِ بے خودی کو واشگاف کرنے والے اور تاحیاتِ حجازی لے میں نغمہ ہندی گنگنانے والے شاعرِ اسلام، جو خود عصری تعلیم گاہ کے پرداختہ تھے اور مغربی نظامِ تعلیم کا انتہائی قریب سے اور عمیق مطالعہ کیا تھا، انہیں عورتوں کے حوالے سے مغرب کے پر فریب نعروں پر، جن کی صدائے بازگشت اسی وقت مشرق میں بھی سنی جانے لگی تھی، کافی بے چینی اور اضطراب تھا۔ ان کی نظر میں ان نعروں کا اصل مقصد یہ تھا کہ مشرقی خاتون کو بھی یورپی عورتوں کی طرح بے حیائی و عصمت باختگی پر مجبور کر دیا جائے اور مسلم قوم بھی مجموعی طور پر عیش کوشی و عریانیّت کی بھیڑ چڑھ جائے اور مسلمانوں کی روایتی خصوصیات شجاعت و مردانگی، حمیت و ایثار، مروت اور خدا ترسی مدہوشی کی حالت میں دم توڑ جائیں، تاکہ وہ یورپ کی غلامی کے شکنجے سے کبھی بھی رہائی نہ پاسکیں، اس لئے انہوں نے اپنی مثنوی ”اسرار و رموز“، ”جاوید نامہ“، ”ارمغانِ حجاز“ اور ضربِ کلیم“ میں متعدد مقامات پر مخلوط سوسائٹی اور مخلوط طریقہ تعلیم کے تین انتہائی نفرت ویزاری کا اظہار کیا ہے، چنانچہ ”ضربِ کلیم“ میں کہتے ہیں:

جس علم کی تاثیر سے زن ہوتی ہے نازن
کہتے ہیں اسی علم کو اربابِ نظر موت
بیگانہ رہے دیں سے اگر مدرسہ زن
ہے عشق و محبت کے لئے علم و ہنر موت

اور تہذیبِ مغرب نے جس طرح عورت کو اس کے گھر سے زبردستی اٹھا کر بچوں سے دور کار گاہوں اور دفاتروں میں لا بٹھایا ہے، اس پر ”خردمندانِ مغرب“ کو اقبالؒ یوں شرمندہ کرتے ہیں۔

کوئی پوچھے حکیمِ یورپ سے
ہندو یوناں ہیں جس کے حلقہ بگوش
کیا یہی ہے معاشرت کا کمال
مرد بے کار زن تہی آغوش

مغربی تعلیم نسواں کے حامی مشرق کے مستغربین کی روش پر اقبالؒ اپنے کرب و بے چینی کا اظہار یوں کرتے ہیں: ”معاشرتی اصلاح کے نوجوان مبلغ یہ سمجھتے ہیں کہ مغربی تعلیم کے چند جرّے مسلم خواتین کے تنِ مردہ میں نئی جان ڈال دیں گے اور اپنی ردائے کہنہ کو پارہ پارہ کر دے گی، شاید یہ بات

ایسے شخص کی فریادری کرو جو کہ گرفتار بلا ہو بشرطیکہ وہ اپنے فعل بد کے نتیجہ میں گرفتار بلا نہ ہوا ہو۔ (افلاطون)

درست ہو، لیکن مجھے یہ اندیشہ ہے کہ اپنے آپ کو برہنہ پا کر انہیں ایک مرتبہ پھر اپنا جسم ان نوجوان مبلغین کی نگاہوں سے چھپانا پڑے گا۔“ (۱۶)

بہ قول فقیر سید وحید الدین:

”اقبال زن و مرد کی ترقی، نشوونما اور تعلیم و تربیت کے لئے جداگانہ میدانِ عمل کے قائل تھے، کہ اللہ نے جسمانی طور پر بھی دونوں کو مختلف بنایا ہے اور فرائض کے اعتبار سے بھی، چنانچہ موصوفِ محترم عورتوں کے لئے ان کی طبعی ضروریات کے مطابق الگ نظامِ تعلیم اور الگ نصاب چاہتے ہیں۔“ (۱۷)

”شذرات“ میں لکھتے ہیں:

”تعلیم بھی دیگر امور کی طرح قومی ضرورت کے تابع ہوتی ہے۔ ہمارے مقاصد کے پیش نظر مسلمان بچیوں کے لئے مذہبی تعلیم بالکل کافی ہے۔ ایسے تمام مضامین، جن میں عورت کو نسوانیت اور دین سے محروم کر دینے کا میلان پایا جائے، احتیاط کے ساتھ تعلیم نسواں سے خارج کر دیئے جائیں۔“ (۱۸)

اسی سلسلہ میں ”ملفوظاتِ اقبالؒ“ میں ان کا یہ قول ہے:

”مسلمانوں نے دنیا کو دکھانے کے لئے دنیوی تعلیم حاصل کرنا چاہی، لیکن نہ دنیا حاصل کر سکے اور نہ دین سنبھال سکے۔ یہی حال آج مسلم خواتین کا ہے، جو دنیوی تعلیم حاصل کرنے کے شوق میں دین بھی کھو رہی ہیں۔“ (۱۹)

دراصل اقبالؒ کے نزدیک امتِ مسلمہ کے لئے قابلِ تقلید نمونہ نبی اکرم ﷺ اور ان کے صحابہؓ کا اسوہ ہے، چنانچہ اسی نسبت سے وہ خواتین کو تلقین کرتے ہیں کہ وہ حضرت فاطمہ الزہراءؓ کی پیروی کریں اور اپنی آغوش میں ایسے نو نہالوں کی پرورش کریں، جو بڑے ہو کر شبیہ صفت ثابت ہوں، ”رموزِ بے خودی“ میں فرماتے ہیں:

مزرع تسلیم را حاصل بتول
مادراں را اسوہ کامل بتول

اور ار مغانِ حجاز میں خواتین کو یوں نصیحت کرتے ہیں:

اگر پندے ز درویشے پذیری
ہزار امت بمیرد تو نہ میری
بتولے باش و پنہاں شو ازیں عصر
کہ در آغوش شبیرے گیری

ترجمہ: ”ایک درویش کی نصیحت کو آویزہ گوش بنالو، تو ہزار قومیں ختم ہو سکتی ہیں، لیکن تم نہیں ختم ہو سکتیں۔ وہ نصیحت یہ ہے کہ بتول بن کر زمانے کی نگاہوں سے

اوجھل ہو جاؤ (پردہ نشین ہو جاؤ) تاکہ تم اپنی آغوش میں ایک شیر کو پال سکو۔
دوسرے لسان العصر حضرت اکبر الہ آبادی ہیں، اقبال کی طرح وہ بھی عصری تعلیم سے باخبر ہیں اور انہی کی طرح ان کی بھی ساری فکری توانائی اور شاعرانہ صلاحیت وقوت کی تان تہذیب فرنگ کو لتاڑنے اور اس کی زیاں کاریوں سے خبردار کرنے پر ہی ٹوٹی ہے۔ ان کی شاعری پوری تحریک مغربیت کے خلاف رد عمل ہے، ان کی شاعری بھی اقبال کی طرح اول سے لے کر آخر تک اسی مادیت فرنگی کا جواب ہے اور ان کی ترکش کا ایک ایک تیر اسی نشانے پر لگتا ہے۔ بس دونوں میں فرق یہ ہے کہ اقبال بہ راہ راست تیشہ سنبھال کر تہذیب نو کو نیخ و بن سے اکھاڑ پھینکنے کے درپے نظر آتے ہیں، جب کہ حضرت اکبرؒ فطر کی پھلچڑیوں کو واسطہ بنا کر مغرب کے مسموم افکار و خیالات پر پھبتیاں کتے ہیں۔

مغربی نظام تعلیم بھی حضرت اکبرؒ کا خاص موضوع تھا اور اس کی طرف خواتین کے روز افزوں بڑھتے ہوئے رجحانات سے بھی وہ بہت ملول اور کبیدہ خاطر تھے، چنانچہ ایک جگہ مغرب کی طرف سے اٹھنے والی تعلیم نسواں کی تحریک اور بے پردگی کو لازم و ملزوم بتاتے ہوئے فرماتے ہیں:

مجلس نسواں میں دیکھو عزت تعلیم کو
پردہ اٹھا چاہتا ہے علم کی تعظیم کو

مشرق میں بہترین عورت کا تخیل یہ ہے کہ وہ شروع سے نیک سیرت، بااخلاق اور ہنس مکھ رہے وہ جب بات کرے تو اس کے منہ سے پھول جھڑیں، وہ دینی تعلیم حاصل کرے اور خانہ داری کے طور طریقے سیکھے کہ آگے چل کر اس کو گھر کی ملکہ بننا ہے۔ بچپن میں والدین کی اطاعت اور شادی کے بعد شوہر کی رضا مندی کو پروانہ جنت خیال کرے، تاکہ خانگی شیرازہ اس کی ذات سے بندھا رہے، خاندان کی مسرتیں اس کے دم سے قائم رہیں اور وہ صحیح معنی میں ”گھر کی ملکہ“ ثابت ہو۔ اس کے برخلاف فرنگیوں کے یہاں عزت کا معیار بدلا ہوا ہے، وہ عورت ہی کیا؟ جس کے حسن گفتار، حسن رفتار، حسن صورت، زیب و زینت، خوش لباسی، گلے بازی اور رقاصی کے چرچے سوسائٹی میں عام نہ ہوں، اخبارات میں اس کے فوٹو شائع ہوں، زبانوں پر جب اس کا نام آئے تو کام و دہن لذت اندوز ہوں، اس کا جلوہ آنکھوں میں چمک پیدا کر دے، اور اس کا تصور دلوں میں بے انتہا شوق۔ بہترین عورت وہ نہیں، جو بہترین بیوی اور بہترین ماں ہو، بلکہ وہ ہے جس کی ذات دوست احباب کی خوش و فقیوں کا دل چسپ ترین ذریعہ ہو اور ایسی ہو کہ اس کی رعنائی و دل ربائی کے نقش ثبت ہوں کلب کے در و دیوار پر، پارس کے سبزے زار پر، ہوٹلوں کے کوچ اور صوفوں پر، ”ہمارے“ اور ”ان کے“، تخیل کے اس بعد المشرقیین کو اقلیم لفظ و معنی کا یہ تاجدار دو مصرعوں میں جس جامعیت اور بلاغت کے ساتھ بیان کر جاتا ہے، یہ اسی کا حصہ تھا:

حامدہ چمکی نہ تھی انگش سے جب بے گانہ تھی
اب ہے شمع انجمن پہلے چراغ خانہ تھی

جسے کوئی بلا درپیش ہوا اور وہ اپنے کپڑے پھاڑے یا منہ پیٹے تو گویا اس نے اللہ سے جنگ کا اعلان کر دیا۔ (ابوسعید خدریؓ)

”چمکی“ میں وہ بلاغت ہے کہ سننے والا لوٹ لوٹ جائے اور یہ ”چمک“ مخصوص ہے ”نئی روشنی“ کی چمنیوں کے ساتھ۔

حسن و ناز کی دنیا میں قابلِ داد و تحسین اب تک کم سخی، کم گوئی اور بے زبانی تھی۔ مشرقی شوہر ”چاندی دلہن“ اس لئے بیاہ کر لاتا تھا کہ وہ اسے اپنے گھر کا چراغ بنا دے اور تخیل ”خانہ آبادی“ کا غالب رہتا، مگر مغربی نظامِ تعلیم کی دین کہ محفل کے طور ہی کچھ اور ہو گئے، نقشہ بالکل ہی بدل گیا۔ اب تو ٹھاٹھ بزم آرائیوں کے جھے ہوئے، حجاب کی جگہ بے حجابی، سکوت کی جگہ طوفانِ تکلم، مستوری کی جگہ نمائش، عاشق بے چارہ اس کا یا پلٹ پر دنگ، حیران، گم صم، کل تک جو نقشِ تصویر تھا، وہ آج گراموفون کی طرح مسلسل وقفِ تکلم:

خامشی سے نہ تعلق ہے نہ تمکین کا ذوق
اب حسینوں میں بھی پاتا ہوں ”اسپیج“ کا شوق
شانِ سابق سے یہ مایوس ہوئے جاتے ہیں
بت جو تھے دیر میں ناقوس ہوئے جاتے ہیں

اکبرؒ کے اسی مرقع کا ایک اور منظر۔

اعزاز بڑھ گیا ہے آرام گھٹ گیا ہے
خدمت میں ہے وہ لیزی اور ناچنے کو ریڈی
تعلیم کی خرابی سے ہو گئی بالآخر
شوہر پرست بیوی پبلک پسند لیڈی

ایک دوسری جگہ اس مرقع میں آب و رنگ ذرا اور زیادہ بھر دیتے ہیں، چنانچہ ارشاد ہے:

اک پیر نے تہذیب سے لڑکے کو سنوارا
اک پیر نے تعلیم سے لڑکی کو سنوارا
کچھ جوڑ تو ان میں کے ہوئے ہال میں رقصاں
باقی جو تھے گھران کا تھا افلاس کا مارا
پیرا وہ بنا کمپ میں یہ بن گئیں آیا
بی بی نہ رہیں جب تو میاں پن بھی سدھارا
دونوں جو بھی ملتے ہیں گاتے ہیں یہ مصرعہ
”آغاز سے بدتر ہے سرانجام ہمارا“

یہ خیال نہ گزرے کہ اکبرؒ سرے سے تعلیمِ نسواں کی مخالفت کرتے تھے اور لڑکیوں کو بالکل ہی ناخواندہ رکھنے کے حامی تھے، وہ تعلیمِ نسواں کے حامی تھے، لیکن تعلیمِ تعلیم میں بھی تو زمین و آسمان کا فرق ہے، وہ اس تعلیم کی تائید میں تھے، جو رابعہ بصریہ نہ سہی دورِ مغلیہ کی جہاں آراءِ بیگم ہی کے نمونے پیدا کرے، نہ کہ اس تعلیم کی، جو زینتِ ہوا پر ہاؤس اور پکچر پلےس کی، اس تعلیم کو وہ رحمت نہیں، خدا کا قہر سمجھتے تھے، جس پر

صبر کر، کیونکہ تمام تر دنیا بلا اور مصائب کا مجموعہ ہے۔ (جیلانی)

بنیادیں تعمیر ہوں ہالی ووڈ اور ہالی ووڈ کی، وہ آرزو مند تھے، اس نظام تعلیم کے، جو مہربان مائیں، وفاسر شست بیویاں اور اطاعت شعار لڑکیاں پیدا کرے، نہ کہ اس کے جو تھیٹر میں ایکٹری اور برہنہ رقاصی کے کمالات کی طرف لے جائے۔ وہ ملک میں حوریں پیدا کرنا چاہتے تھے کہ دنیا جنت نظیر بن جائے، وہ پریوں کے مشتاق نہ تھے کہ ملک ”راجہ اندر“ کا اکھاڑا ہو کر رہ جائے، ان کا قول تھا کہ:

دو شوہر و اطفال کی خاطر اُسے تعلیم
قوم کے واسطے تعلیم نہ دو عورت کو

مزید توضیح ملاحظہ ہو:

تعلیم لڑکیوں کی ضروری تو ہے مگر
خاتون خانہ ہوں وہ سبھا کی پری نہ ہوں
ذی علم و متقی ہوں، جو ہوں ان کے منتظم
استاذ ایسے ہوں مگر ”استاد جی“ نہ ہوں

”استاذ“ اور ”استاذ“ کے لطیف فرق کو جس خوبی کے ساتھ بیان کیا ہے، وہ بس انہی کا حصہ ہے، استاذ تودینی و اخلاقی تعلیم و تربیت دینے والے کو کہتے ہیں، جبکہ استاد جی ارباب نشاط کو تعلیم دینے والے کو کہتے ہیں۔ ایک اور طویل نظم میں لڑکیوں کی تعلیم کے حوالے سے اپنا پورا مسلک وضاحت کے ساتھ بیان کر دیا ہے، چند اشعار نظر نواز ہوں:

تعلیم عورتوں کو بھی دینی ضرور ہے
لڑکی جو بے پڑھی ہے وہ بے شعور ہے
ایسی معاشرت میں سراسر فتور ہے
اور اس میں والدین کا بے شک قصور ہے
لیکن ضرور ہے کہ مناسب ہو تربیت
جس سے برادری میں بڑھے قدر و منزلت
آزادیاں مزاج میں آئیں نہ تمکنت
ہو وہ طریق جس میں ہو نیکی و مصلحت
ہر چند وہ علم ضروری کہ عالمہ
شوہر کی ہو مرید تو بچوں کی خادمہ
عصیاں سے محترز ہو خدا سے ڈرا کرے
اور حسن عاقبت کی ہمیشہ دعا کرے

آگے حساب کتاب، نوشت و خواند، اصول حفظانِ صحت، کھانا پکانے اور کپڑے سینے وغیرہ کو درس نسوانی کا لازمی نصاب بتا کر فرماتے ہیں:

داتا نے دھن دیا ہے تو دل سے غنی رہو
پڑھ لکھ کے اپنے گھر کی دیوی بنی رہو
مشرق کی چال ڈھال کا معمول اور ہے
مغرب کے ناز و رقص کا اسکول اور ہے
دنیا میں لذتیں ہیں نمائش ہے شان ہے
ان کی طلب میں حرص میں سارا جہان ہے
اکبر سے یہ سنو! کہ یہ اس کا بیان ہے
دنیا کی زندگی فقط اک امتحان ہے
حد سے جو بڑھ گیا تو ہے اس کا عمل خراب
آج اس کا خوش نما ہے مگر ہوگا کل خراب (۲۰)

حوالہ جات

- ۱:.....صحیح بخاری، کتاب العلم، باب تعلیم الرجل امتدادہ، ج: ۱، ص: ۲۰، صحیح مسلم، کتاب الایمان، باب وجوب الایمان برسالتہ نبیینا الخ، ج: ۱، ص: ۸۶۔
- ۲:.....مرقات، ملا علی قاری، ج: ۱، ص: ۷۹۔
- ۳:.....صحیح بخاری، کتاب العلم، باب بل یجعل للنساء یوما علی حدۃ فی العلم، ج: ۱، ص: ۵۷۔
- ۴:.....شعب الایمان للبیہقی، ج: ۶، ص: ۴۲۰۔
- ۵:.....الاستیعاب، ابن عبد البر، ج: ۲، ص: ۷۲۶۔
- ۶:.....الاستیعاب، ابن عبد البر، ج: ۲، ص: ۷۵۶۔
- ۷:.....تہذیب التہذیب، ابن حجر عسقلانی، ج: ۱۱، ص: ۴۰۹۔
- ۸:.....الاستیعاب، ابن عبد البر، ج: ۲، ص: ۷۶۰۔
- ۹:.....تہذیب التہذیب، ابن حجر عسقلانی، ج: ۱۱، ص: ۴۰۹۔
- ۱۰:.....صفۃ الصفوہ، ابوالفرج عبد الرحمن ابن الجوزی، ج: ۴، ص: ۱۶۔
- ۱۱:.....تاریخ اسلام کی چار سو باکمال خواتین، طالب الہاشمی، ص: ۱۲۲-۱۲۳۔
- ۱۲:.....کنز العمال، باب ابو واللعب والغنی، حدیث: ۴۰۶۱۱۔
- ۱۳:.....سورۃ نساء آیت: ۳۳۔
- ۱۴:.....مجمع الزوائد، نور الدین بیہقی، ج: ۴، ص: ۳۲۷۔
- ۱۵:.....صحیح بخاری، کتاب اللباس، باب المتشبهین بالنساء والمتشبهات بالرجال، ج: ۲، ص: ۸۷۷۔
- ۱۶:.....شذرات فکر اقبال، علامہ اقبال، ص: ۱۴۸۔
- ۱۷:.....روزگار فقیر، ج: ۱، ص: ۱۶۶۔
- ۱۸:.....ص: ۸۵۔
- ۱۹:.....ص: ۲۰۸۔
- ۲۰:.....اکبر نامہ، عبدالماجد دریا بادی، ص: ۱۰۵-۱۰۷ اور ۱۱۰-۱۱۳ ملخصاً۔

(جاری ہے)